


# Il-Ħajja Marjana tal-Qaddej ta' Alla PATRI AVERTAN FENECH

Karmelitan (1871-1943) u d-Devozzjoni lejn il-Qalb Safja ta' Marija Vergni

*Kitba ta' P. Dr. Charlo Camilleri, O.Carm. Vici-Postulatur*



*Il-qabar ta' Patri Avertan*



*Il-kwadru tal-Qalb ta' Marija li kien jgħożż P. Avertan.*

Avertan Fenech li għex u miet b'fama ta' qdusija li għadha tippersisti wara mewtu minkejja li għadew bosta snin. Irridu nsemmu tabilhaqq li sa minn mewtu l-Provincja Karmelitana hasbet biex tiġbor informazzjoni, xhieda u materjal marbutin ma' dan il-patri li kulhadd kien u għadu jzommu b'qaddis miexi fl-art. Mit-2 ta' Frar lil hawn P. Avertan ngħata mill-Knisja t-titlu ta' Qaddej ta' Alla. Għeluq l-Inkjesta Djoċesana gie ċċelebrat minn Mons. Arcisqof nhar l-1 ta' Novembru 2017, Solennità tal-Qaddisin Kollha, fil-Konkatedral ta' San Ġwann, fil-Belt Valletta.

Bosta artikli u bijografiji tiegħu jagħtuna dettalji dwar il-ħajja virtuża ta' Nisrani eżemplari u religjuż qaddis. Element li forsi ma' tantx jissemma huwa l-Marjanità tal-Qaddej ta' Alla fil-ħajja spiritwali u Karmelitana tiegħu. B'Marjanità nifhmu l-karatteristika jew it-timbru Marjan tal-ħajja spiritwali tiegħu. L-ewwel nett, bla tlaqliq ngħidu li ma jstax wieħed ikun Karmelitan jekk ma jkunx Marjan. B'dan m' aħniex nifhmu li jkollna devozzjoni lejn il-Madonna taht xi titlu jew ieħor jew li jkollna għal qalbna xi xbieha jew oħra tal-Vergni Marija, lanqas li

nipprattikaw xi forma jew oħra ta' devozzjoni esterjuri lejn Marija Santissima jew li nkunu akkaniti għall-festi li nagħmluha. B'Marjanità nfissru Ħajja Marjana, jiġifieri li nkunu dixxipli awtentici u radikali ta' Ġesù kif kienet Marija. L-oġġett tal-Ħajja Marjana mhijiex Marija imma huwa Ġesù u r-relazzjoni tagħna miegħu. Mingħajr din il-ħajja Marjana, d-devozzjoni u l-forom l-oħra kollha ta' eżercizzji religjużi b'timbru Marjan bħar-Rużarju, l-ilbies tal-Labtu u l-bqija, il-festi ma jiswew xejn hlief biex inpaxxu lilna nfusna.

Dan huwa importanti għax meta niġu biex nevalwaw il-Marjanità tal-Qaddej ta' Alla P. Avertan Fenech, ma aħna se nsibu xejn dirett dwar il-Vergni Marija għajr xi talba 'l hawn u 'l hinn. Fil-kitbiet tiegħu ma nsibu xejn dwar Marija jekk mhux meta jikkummenta l-misteri tal-ħajja ta' Ġesù. Għandna wkoll xi dettalji ċkejknin ħafna minn xi xhieda li għexu miegħu.

Li nistgħu ngħidu fiċ-ċert huwa li Luigi Fenech mill-Mosta ngħibed lejn l-Ordni Karmelitan mit-tqarrib indirett tiegħu lejn is-Santwarju tal-Madonna tal-Karmnu fil-Belt Valletta. Meta saret l-inkurunazzjoni tal-Kwadru tal-Madonna tal-Karmnu fil-15 ta' Lulju


1881, Luigi Fenech kellu 10 snin. Ommu Marija Attard, mara twajba u devota kienet seftura mas-sinjuri Levi-Grech Mifsud mill-Mosta. Dawn is-sinjuri kellhom dar il-Belt biswit is-Santwarju tal-Karmnu u aktarx li minn għandhom wiret l-imħabba lejn il-Madonna tal-Karmnu. Iktar ma beda jikber, kompliet tikber miegħu is-sejha għall-ħajja religjuża Karmelitana. P. Lawrenz Sammut, l-ewwel bijografu ta' P. Avertan u novizz u penitent tiegħu, jirrakuntalna mix-xhieda li sab li waqt li meta wera lill-ġenituri bis-sejha tiegħu lil missieru tarraflu li huwa jixtieq jissieheb mal-Karmelitani "għaliex dak huwa l-Ordni tal-Madonna; u billi jien inħoss devozzjoni kbira lejha, għalhekk fl-Ordni tagħha fi ħsiebni nidhol."

Meta lill-ġenituri wrihom din ix-xewqa huma baġtuh jistudja l-Latin u t-Taljan għand qassis in-Naxxar. P. Lawrenz ikompli jgħidilna li meta fis-6 ta' Frar 1888 il-Vigarju Provincjali P. Lwigi Malfatti laqgħu fin-novizzjat il-Belt, huwa niżel fil-Knisja ferħan se jtir jirringrazzja lill-Madonna tal-Karmnu għall-grazzja kbira li qala'. Sena wara li ġie milqugħ fin-Novizzjat huwa pprofessa fl-oratorju tal-Madonna tal-Karmnu fil-Belt. Imbagħad nhar is-27 ta' Frar 1892 ipprofessa solenni fl-oratorju tan-Novizzjat fil-Belt iddedikat lill-Immakolata Kuncizzjoni. Wara dan huwa kompli l-formazzjoni fil-kunvent il-ġdid ta' San Ġiljan u kellu b'surmast lil P. Francesco Raiti li iktar tard ġie magħżul isqof ta' Trapani. Fl-1896 ġie magħżul bħala prefett tal-kjeriċi minħabba l-ħajja virtuża u integra tiegħu u fil-5 ta' Lulju 1896 ġie ordnat saċerdot mill-Isqof t'Għawdex Giovanni Camilleri OSA u ċcelebra l-Ewwel Quddiesa Solenni fis-Santwarju tal-Karmnu fil-Belt Valletta fil-Hadd tan-Novena tal-Madonna tal-Karmnu. Mal-ordinazzjoni ntefa' għall-ministeru tal-qrar u d-direzzjoni spiritwali. Ukoll l-imġieba tiegħu kemm waqt it-talb u l-quddiesa kif ukoll fil-komportament tal-ħajja ta' kuljum u fir-relazzjoni ma' ħutu fil-komunità kienet ta' edifikazzjoni u ammirazzjoni speċjalment għax kien jgħix tassew kontinwament fil-

preżenza ta' Alla. Il-modestja, l-umiltà, il-faqar u s-safa tiegħu kienu jqanqlu lin-nies jersqu għandu għall-qrar u d-direzzjoni spiritwali.

P. Avertan kien magħruf għall-ħajja miġbura tiegħu minkejja l-bosta uffiċċji ta' responsabilità li huwa kellu fi ħdan il-Provincja fosthom l-uffiċċju ta' Surmast tan-Novizzi għal 26 sena shaħ. F'dawn l-uffiċċji huwa spikka fil-qalb ħelwa tiegħu imma wkoll f'rieda determinata li jagħmel dak li hu sewwa u jmexxi b'rettitudni. Nistgħu ngħidu bla tlaqliq li kienet il-ħajja interjuri tiegħu ta' ġabra 'l bogħod minn ċirkustanzi u kwistjonijiet u attivitajiet li mhumieħ essenzjali li żammitu shiħ sal-aħħar. Il-ħajja ta' ġabra u l-ħajja interjuri hija karatteristika Marjana fil-ħajja spiritwali. Fil-kummentarju għar-Regola Karmelitana ta' Ġwanni Baconthorpe nsibu li l-Karmelitan jehda fil-meditazzjoni tal-Kelma ta' Alla lejl u nhar fuq l-eżempju u l-imitazzjoni ta' Marija li kif jirrakuntalna l-Evangelju kienet "tghożż f'qalbha u taħseb bejna u bejn ruhha" fuq il-misteri tal-ħajja ta' Ġesù. P. Avertan fil-ħajja tiegħu spikka f'din il-virtù li ssahħaħ il-ħajja spiritwali. Fil-meditazzjonijiet tiegħu li ħalla miktuba f'pitazzi żgħar lil Marija narawha dejjem mal-misteri ta' Ġesù bħala dik li tilqa' u tiegħu ħsieb lil Ġesù għax hi il-"Vergni purissima".

Il-Qaddej ta' Alla fil-fatt kellu devozzjoni kbira lejn is-safa tal-Vergni Marija. Fih innifsu spikkat il-virtù tas-safa tal-qalb u l-ġisem fid-dispożizzjoni tiegħu ta' għotja shiħa lil Alla u lill-proxxmu u wkoll fl-imġieba, fil-kliem u fl-għemil. Xi xhieda jgħidu li proprju kienu jqerru għandu u jfittxu direzzjoni spiritwali għandu minħabba l-qalb safja tiegħu għax min hu qalbu safja jara lil Alla u allura jkun jista' jmexxik dritt fit-triq u r-rieda ta' Alla. Bħala konfessur jidher li P. Avertan kellu wkoll rabta mal-Imqabba. Xi xhieda dwaru jagħtu ħjiel li kien wieħed mill-Patrijiet konfessuri li kienu jingiebu fil-Parroċċa biex iqarru u jqaddsu fil-Kwaranturi u fil-festi ta' Corpus Christi u f'tal-Qalb ta' Ġesù.



Talba mill-pinna ta' Patri Avertan marbuta mal-Purita' tal-Madonna Arkivju tal-Karmelitani, l-Imdina

L-imħabba kbira lejn is-safa ta' Marija kienet tidher fl-għożza li biha kien iżomm f'kamartu kwadru sabiħ ferm tal-Qalb bla Tebġha ta' Marija li għadu sal-lum fiċ-ċella fejn miet fil-kunvent. Tidher ukoll fil-pitazz tat-talb li kien iżomm, miktub b'idejh u li fih bosta talb lill-Qalb bla Tebġha ta' Marija speċjalment b'invokazzjoni biex iżzommu shiħ fil-virtù tas-safa. Is-safa tal-qalb tiegħu kkonvinciet lil min għex miegħu li l-Qaddej ta' Alla qatt ma tilef l-innocenza spiritwali li tidher f'qalb li ma fiha l-ebda ħjiena u dan minkejja li nafu li fl-uffiċċji li kellu fil-Provincja għaddew minn taħt idejh bosta sitwazzjonijiet li ma kenux sbieħ. Proprju għax kien qalbu safja fis-sensi kollha tal-espressjoni huwa baqa' magħqud ma' Alla dejjem u f'kollox ukoll fit-tigrib li kien iħabbtu.

F'dan l-element tal-ħajja Marjana spiritwali jfakkarna f'dak li l-Beatu Ġwanni Soreth kiteb fil-kummentarju tar-regola

Karmelitana, li ċ-ċella ta' ġewwa f'qalbek tiġi mħarsa miċ-ċella ta' barra, l-kamra li fiha toqgħod u ċ-ċella ta' barra tiġi mqaddsa b'dak li jseħħ fiċ-ċella ta' qalbek. Din iċ-ċella hija l-blata li fuqha r-religjuż Karmelitan jithaddet ma' Alla lejl u nhar, jgħix fil-preżenza tiegħu u hekk iduq il-ġenna. Bla tlaqliq nistgħu ngħidu li ċ-ċella għal P. Avertan kienet il-Ġenna tiegħu għax fiha hu kien jishar, jitlob u jingħaqad ma' Alla. U tassew kienet tiegħa fuq il-Ġenna. Religjuż li għex ma' P. Avertan stqarr li hu jaf li P. Avertan kellu wkoll żjarat tal-Verġni Marija. Religjuż ieħor li kien novizz ta' P. Avertan, jistqarr li San Ġorġ Preca darba qalilhom biex jirrispettaw lis-Surmast tagħhom għax huma xxurtjati li għandhom b'surmast xi hadd li hu ħafna għal qalb il-Madonna.

Taħt il-harsien tagħha kien jistkenn sabiex jibqa' perseveranti fil-ħajja Nisranija u religjuża tiegħu u jgħix il-fedeltà lejn Ġesù Kristu li lilu wiegħed li jimxi warajh "b'qalb safja u kuxjenza nadifa". Fil-mard tiegħu ukoll, minħabba l-invalidità li fiha sab ruħu jiddependi għal kollox mill-oħrajn, infermiera, servjenti u sħabu l-patrijiet anke għall-bżonnijiet tiegħu l-iktar bażiċi u privati, huwa kien jitfa' ħarstu lejn Ġesù Kurċifiss u lejn il-kwadru tal-Madonna tal-Karmnu li kellu biswit is-sodda. P. Avertan kien jixtieq ħafna li jfiq sabiex ikun jista' jgħaddes il-quddiesa ta' kuljum u bħal donnha din ix-xewqa kienet tikbes fih meta toqrob xi festa tal-Madonna għax kien ikun jixtieq li jiċcelebra l-quddiesa fiha, kif ukoll meta toqrob xi festa kbira

tal-Mulej. Minħabba l-biża' tal-Gwerra u s-sigurtà, lil P. Avertan kienu niżżluh minn kamartu fl-oratorju tal-Madonna tal-Karmnu sabiex ikun qrib il-bieb ta' barra jekk jinqala' xi haġa. Għalkemm kien nieqes mill-kumditajiet huwa kien iħossu mfarrag li jinsab fil-preżenza ta' Ġesù, f'daru biex ngħidu hekk, u ta' Marija fl-oratorju ddedikat lilha. Ta' farag għalih kienu jkunu ż-żjarat tar-religjużi li kienu joqgħodu jitolbu flimkien miegħu it-talba tal-*Via Crucis*.

Minn dan kollu nistgħu ngħidu li P. Avertan għex il-ħajja Nisranija fil-mixja tiegħu wara Ġesù fl-iskola ta' Marija u bl-istess spirtu tagħha. Huwa laqa' lil Kristu f'ħajtu u bħal Marija ħallih jitnissel f'qalbu hekk li sar mera ħajja tiegħu, hġieġa tleqq trasparenti li minnha jgħaddi d-dawl ta' Kristu hemm fejn kien jgħix.

*\*Min jixtieq xi santi, jew materjal ieħor dwar il-Qaddej ta' Alla, jew inkella jirreferi grazzji maqlugħa, jikkuntattja lill-viċi-postulatur fuq email: [avertanfenech@karmelitani.org](mailto:avertanfenech@karmelitani.org); tel: 21454524; indirizz: Uffiċċju tal-Postulazzjoni, Kunvent tal-Karmnu, Triq Villegaignon, l-Imdina. MDN1190.*

# Duncan Darmanin

for all kinds of

## Wrought Iron Works

16, Palm Street, Tarxien  
Mob: 9986 5109 • 9925 7055

